

DOKUMENTI DWAR IL-QAWMIEN TAL-MALTIN KONTRA L-FRANĊIZI (7)

Corvette Franciż Jidhol fil-Port il-Kbir

(Minn DUN RENAT CIRILLO)

L-AHBAR tal-“convoy” Franciż li ġie mharbat minn Nelson jidher li qawwet qalb Graham u Lord Keith għax fl-20 ta' Frar, Graham bagħat xi ittri lill-General Vaubois.

F'nota qallu li skond xewqa tal-Viċi Ammirall Lord Keith, kien qed jibgħat diversi ittri u nota lill-Ammirall Villeneuve. U haġa li turi l-etiketta militari ta' dak iż-żmien tidher filli Graham staqsa lil Vaubois jekk l-Ammirall Franciż riedx jibgħat xi ittri lill-familja tiegħu għax f'dak il-każ kien lest jibgħathomlu segretament. Izda x'kien fihom eżattament l-ittri li nbagħtu lil Vaubois ma nafux.

Xi tliet ijiem wara Lord Keith kiteb lil Graham. F'ittra miktuba minn fuq il-Queen Charlotte, l' hinn minn Malta, insibu dan li ġej:— “Għandi l-unur ninfurmak li bghatt ‘cutter’ għal Korfu u qed nistennih minn mument għall-iehor. Malli jiġi, jekk insib li r-Russi mhumiex ġejjin hawn immedjatement, jien mhux biss naqbel miegħek u l-Gvernatur dwar il-miżuri generali li tridu tiegħu, izda naħseb ukoll illi l-ingaġġar (ta' s-soldati regolari Maltin) huwa mill-aktar essenzjali għall-harsien tiegħek u tat-truppi li qegħdin fil-Gzira”.

Keith ried jizgura ruhu minn kollox u għalhekk fl-24 ta' Frar bagħat ittra lil Nelson li fha fost l-oħrajn insibu dan:—

“F'każ li ssir offerta sabiex Malta tiġi ċeduta lill-forzi tal-Maestà Tiegħu u ta' l-Alleati f'xahar żmien minn din id-data jew qabel ma jaslu l-forzi strangieri li qed nistennew kull mument, inti mitlub li tiftihem ma' l-E.T. il-Gvernatur Ball u l-Brigadier Graham biex toffru l-aħjar kondizzjonijiet lill-Gwarnigjon Franciż... u tharsuhom minn kull vjolenza u insulti li l-abitanti jistgħu jkunu disposti li jagħmlu”.

Ukoll min-naha ta' Ball bdiet attività ġdida. Ried li jibda jisserva bil-hames kolonna ta' dak iż-żmien. F'ittra lil Graham jitolbu biex id-dizerturi Franciżi jiġu mibgħuta fuq is-swar halli jkellmu lis-soldati Franciżi u jipperswaduhom iċiedu jew jaharbu. Qallu wkoll li ċertu Kurunell Cardona kien wiegħed lil wiegħed kap għoli Franciż fortuna jekk kien jirnexxilu jġiegħel lil Vaubois iċiedi qabel ma tasallu xi forza kbira. “Deher kuntent bl-offerta”, kiteb Ball. Sadattant tah ukoll l-aħbar sabiha li mill-Belt Valletta kienu harġu 200 Malti b'għadd kbir ta' sarar u bagalji.

Keith baqa' l-hin kollu jzomm kuntatt ma' Nelson u Graham. Lil ta' l-aħħar bagħatlu 500 xkubetta għar-rigiment Malti u porvli ta' kwalità tajba. Lil Nelson bagħat jgħarrfu li skond il-prigunieri tal-‘Genereux’, skwadra ta' tliet vapuri żgħar kienet ordnata li tidhol il-Belt Valletta akkost li tiġi maqbuda. Għalhekk jordnalu li jzomm l-għassa sewwa.

Graham reġa' beda jhossu skoragġit u għalhekk fit-3 ta' Marzu kiteb lil Nelson: “Jien

qatt ma ddubitajt dwar l-ansjetà tal-Gvern Franciż li jzomm dan il-post importanti u jiena konvint li ser isir kull sforz biex tiġi mwassla l-għajnuna”. Jurih ukoll id-dispjaċir tiegħu li ma kellux forzi biżżejjed. Izda jhoss li “is-sitwazzjoni li ninsabu fha tista' tiġġustifika attentat iddisprat u ta' sogru. Jien konvint li qatt daqs s'issa ma l-għadu kien jinsab aljenat. Huma jafu s-saħħa tagħna jew aħjar id-debulizza tagħna u huma soddisfatti li aħna ma għandniex skop ieħor hlief li nżommu l-imblokk... Jien ma għandix oġġezzjoni li jsiru attakki żgħar... Izda jien żgur li huma jidhku bl-isforzi povri tagħna”.

Izda Nelson ma kienx ta' l-istess fehma tiegħu u dan jidher minn ittra li bagħat lil Graham fit-3 ta' Marzu stess:

“Qed nibgħtlek kopya ta' l-ittra ta' Lord Keith li minnha tista' tara (dak li jien qatt ma ddubitajt minnu) li l-‘corvettes’ Franciżi jippruvaw żgur li jidhlu f'Valletta u skond it-temp li kellna dan l-aħħar hemm l-akbar probabbiltà li fl-aħħar l-għadu jista' jiskappa l-għassa tagħna. Jien ma għandix awtorità biex nibgħat bastimenti biex iġhassu fil-Punent. Jiena nixtieq, bl-umiltà kollha lejn il-ġudizzju superjuri tiegħek, nisottometti jekk ikunx possibbli b'attakki żgħar bil-lejl u bi sparar kontinwu ta' xkubetti u kanuni, tinkwieta l-Gwarnigjon nofshom mejta bil-ġuħ u gġegħilhom iċiedu qabel ma xi whud mill-vapuri jaslulhom, għax jekk il-Gvern Franciż jibqa' jirsisti, taħt kull perikolu, biex permezz ta' vapuri żgħar isalva lill-Gwarnigjon mill-perikolu li jinsab fihom, fl-aħħar jirnexxilu.

“Ma jgħaddix żmien wisq li, imhabba l-istat hażin ta' saħti, jien inkun nista' nkun miegħek, meta l-kmand tiegħi jaqa' fuq l-għażiż u kuraġġjuż ħabib tiegħi Tronbridge jew jiġi meħud minn Lord Keith”.

Il-biża' ta' Nelson ma kienx għalxejn. Fl-aħħar, ‘corvette’ Franciż daħal fil-Port il-Kbir, Ball f'ittra lil Graham bid-data tal-5 ta' Marzu jinfurmah b'din b'din il-biċċa. Qallu wkoll li kien avża lil Nelson b'dan. U jkompli hekk: “Izda ma naħsibx li din il-biċċa ser ikollha ħafna konsegwenzi materjali; ma hi ser isservi biex tgħolli l-moral ta' l-uffiċjali meta jsibu li ma għandhomx ċans li jieħdu l-paga. Izda taħt kull kost jeħtieġ li nagħtu verżjoni tajba ta' dak li ġara u nżommu għoli l-moral tal-poplu”.

B'TIFKIRA

B'tifkira għażiża ta' **Maria Assunta Giudice**, li mietet fl-4 ta' Ottubru 1942. Qatt minsija minn hutha u qrabatha.—R.I.P.

B'tifkira għażiża ta' **Giuseppe Caruana**, mill-Belt, li mietet fit-28 ta' Settembru 1944. Qatt minsi minn hutu, martu u wliedha.—R.I.P.

B'tifkira għażiża ta' **Edward Grima**, mill-Mellieħa, f'għeluq it-tielet

KLASSIJET TAL-MUZIKA
Il-Professor V. Agius u s-Sinjura Rita Agius Buhagiar, fetħu klassijiet godda biex jippreparaw għall-Eżamijiet tal-PJANU... **TEORIJA u TEST ORALI** Studenti tal-bidu u sal-Grade V (Higher) jistgħu jattendu għal kull waħda minn dawn il-klassijiet. Hlas: 15s, fix-xahar (żewġ lezzjonijiet fil-ġimgħa). Biex tinkitbu morru: **Nru. 207, Valley Road, B'kara.**